



आ.व. २०७७/०७८ को नीति तथा कार्यक्रम



झिमरुक गाउँपालिका  
गाउँ कार्यपालिकाको कार्यालय  
भ्यागुते, प्यूठान  
५ नं. प्रदेश, नेपाल

झिमरुक गाउँपालिकाका अध्यक्ष श्री तिलक बहादुर जि.सी.ले मिति २०७७/३/१० गते झिमरुक गाउँसभामा पेश गर्नु भएको आर्थिक वर्ष २०७७/०७८ को झिमरुक गाउँपालिकाको नीति तथा कार्यक्रम

### सभाका माननीय सदस्यज्यूहरू

आमन्त्रित राजनीतिक दलका प्रतिनिधिहरू, समाजसेवी बुद्धिजीवी व्यक्तित्वहरू, पत्रकार मित्रहरू, राष्ट्रसेवक कर्मचारीसाथीहरू ,

नेपालको संविधान, २०७२ र स्थानीय सरकार संचालन ऐन, २०७४ मा व्यवस्था भए वमोजिम आज म झिमरुक गाउँपालिका, भ्यागुते, प्यूठानको आठौँ गाउँसभामा आ.व. ०७७/७८ को लागि नीति तथा कार्यक्रम यस सम्मानित सभा समक्ष प्रस्तुत गर्न गईरहेको छु । देशको विषम परिस्थितिको विचमा जनताको जीवन रक्षा र झिमरुक गाउँपालिकाको आर्थिक, सामाजिक क्षेत्रको विकासमा अत्यन्त गम्भिरतापूर्वक जिम्मेवारी वहन गर्नु पर्ने अवस्था सिर्जना भएको छ ।

- ◆ कोरोना भाइरसबाट सिर्जित विश्वव्यापी महामारीका कारण उत्पन्न असहज परिस्थिति र लकडाउनका बीच गाउँ सभालाई सम्बोधन गरी रहँदा समाजवाद उन्मुख लोकतान्त्रिक गणतन्त्रात्मक राज्य स्थापनाका लागि भएका आन्दोलन, संघर्षहरूमा वलिदान गर्ने सम्पूर्ण ज्ञात अज्ञात शहिदहरू प्रति उच्च सम्मानकासाथ भावपूर्ण श्रद्धान्जली अर्पण गर्दछु । राष्ट्रियता, राष्ट्रिय हित एवं जनजीविका र न्यायपूर्ण संघर्षको नेतृत्व गर्नुहुने अग्रजहरू प्रति उच्च सम्मान गर्दै नेपाली समाजको रूपान्तरणमा सहयोग पुऱ्याउनु हुने सबैको योगदानको स्मरण गर्न चाहन्छु ।
- ◆ ऐतिहासिक सन्धि नक्सा तथा प्रमाणका आधारमा मित्रराष्ट्र भारतसँग सीमाको सम्बन्धमा विगत लामो समयदेखि विवाद रहेको र समय समयमा उठी रहेको विषय लिम्पियाधुरा, लिपुलेख र कालापानी क्षेत्रको नेपालको भुमिलाई समावेश गरी नेपालको नक्सा जारी गरेकोमा सम्माननीय प्रधानमन्त्रीज्यू र नेपाल सरकार प्रति हार्दिक आभार व्यक्त गर्दछु ।
- ◆ कोभिड-१९ को कारण विश्वभर संकट पैदा हुनको साथै उल्लेख्य रूपमा जनधनको क्षती भएको छ । नेपालमा संक्रमण फैलिन नदिन गरिएको लकडाउनलाई हाम्रो गाउँपालिकाले प्रभावकारी रूपमा कार्यान्वयन गरेको छ । यस महामारीका कारण अहिलेसम्म ज्यान गुमाउनुहुने सबै व्यक्तिहरू प्रति भावपूर्ण श्रद्धान्जली अर्पण गर्दछु । यसको साथै महामारीबाट संक्रमित सम्पूर्ण दिदीबहिनी तथा दाजुभाईहरूको शिघ्र स्वास्थ्यलाभको कामना गर्दछु ।
- ◆ कोभिड-१९ ले सार्वजनिक सेवा प्रवाह विकास निर्माणका कार्य र नियमितरूपमा सञ्चालन गर्नुपर्ने कार्यक्रम र आयोजनाहरूमा प्रत्यक्षरूपमा असर पुगेको छ । साथै यस गाउँपालिकाको पहिचानका रूपमा रहेको पर्यटन क्षेत्रमा समेत असर पुगेको छ । यसबाट आगामी दिनमा थप चुनौती उत्पन्न हुने र त्यसको सामनाको लागि अहिलेदेखि नै तयार हुनु पर्ने भएको छ ।

- ◆ यस महामारी रोकथाम नियन्त्रण तथा उपचारको लागि गाउँपालिकाले कोभिड-१९ को रोकथाम नियन्त्रण तथा उपचार कोष स्थापना गरी पूर्ण सामर्थ्यकासाथ कार्य सम्पादन गर्दै आइरहेको व्यहोरा यस गरिमामय सभा समक्ष जानकारी गराउन चाहन्छु । उक्त कोषमा योगदान पुऱ्याउनु हुने सबैमा धन्यवाद दिन चाहन्छु । आगामी दिनमा पनि यस्तै सहयोगको अपेक्षा राखेको छु । साथै कोरोना संक्रमण नियन्त्रणमा क्वारेन्टाइन निर्माण तथा व्यवस्थापन गर्न सहयोग गर्ने सम्पूर्ण राजनैतिक दलहरु, संघ संस्थाका प्रतिनिधिहरु, शिक्षक, कर्मचारी, स्वास्थ्यकर्मी, सुरक्षाकर्मी, नागरिक समाज, स्वास्थ्य स्वसेविका, रेडक्रस, आमा समूह, जन प्रतिनिधी लगायत सबैलाई धन्यवाद व्यक्त गर्दछु ।

### माननीय सदस्यज्यूहरु,

स्थानीय तहको निर्वाचन पश्चात हामीले चौथो नीति तथा कार्यक्रम प्रस्तुत गरिरहदा पहिलो र दोस्रो वर्षमा पूर्वाधार क्षेत्रको विकासमा उल्लेख्य कार्यहरु भए तापनि तेस्रो वर्षको वजेट कार्यन्वयन गर्दै जादा आर्थिक वर्षको मध्यतिर कोरोना भाईसरवाट सृजित लकडाउन जस्तो जटिल अवस्था उत्पन्न भएका कारण नयाँ नयाँ समस्याहरु सृजना भएका छन् । तेस्रो चौमासिक अवधिभर क्वारेन्टाइन निर्माण र व्यवस्थापनमा विताउनु पर्यो । तथापी आ.व २०७६/०७७मा झिमरुक गाउँपालिकावाट भए गरेका मुख्य मुख्य कार्यहरु र उपलब्धीहरुको छोटो समिक्षा गर्न चाहन्छु ।

१. यस वर्षदेखि बहुवर्षिय आयोजनाकोरूपमा ठेक्का सम्झौता भई झिमरुक गा.पा. को प्रशासकीय भवन निर्माण कार्य शुरु गरिएको छ ।
२. जिल्ला समन्वय समिति प्यूठान र झिमरुक गा.पा. को साझेदारीमा वडा नं. ४ र ६ का वडा कार्यालय भवनहरुको निर्माण कार्य अन्तिम चरणमा पुगेको छ ।
३. नेपाल सरकारवाट नेपालका घुम्ने पर्ने १०० पर्यटकीय गन्तव्यस्थल भित्र छनोट भएको ढाड रक गार्डेन निर्माण कार्य अन्तर्गत सिढी निर्माण, पार्किङ्ग स्थल निर्माण र टेवा पर्खाल निर्माणको कार्य सम्पन्न भएको छ ।
४. झिमरुक गाउँपालिका वडा नं. ५ मा रहेको नेपाले खेलकुद मैदान निर्माण अन्तर्गत यस आ.व.मा छुट्टाईएको रकमवाट मैदान सम्याउने कार्य सम्पन्न भएको छ ।
५. स्थानीय पूर्वाधार तथा साझेदारी कार्यक्रम (संसद विकास कोष ) अन्तर्गत ऐतिहासिक तथा धार्मिक पर्यटकीय स्थलकोरूपमा स्थापित ओखरकोट कोटघर सिढी निर्माण कार्य अन्तिम चरणमा पुगेको छ ।

६. प्रदेश सरकार र झिमरुक गा.पा को साझेदारीमा सञ्चालन भएको चिसापानी पिपलनेटा सिचाई कुलो निर्माण कार्य सम्पन्न भएको छ ।
७. शिक्षा क्षेत्रको भौतिक पूर्वाधार सुधारको लागि वडा नं.४ मा रहेको लक्ष्मी मा.वि.को ४ कोठे र वडा नं. ५ मा रहेको ने.रा आ.वि हिरापोखरीको ३ कोठे भवन र अन्य ५वटा विद्यालयको २ कोठे भवन निर्माणको कार्य अन्तिम चरणमा पुगेको छ ।
८. झिमरुक गाउँपालिकाको सबै वडाहरू जोड्ने गरी रेखाङ्कन भएको झिमरुक रिङ्गरोडको यस वर्षको निर्माण कार्य सम्पन्न भएको छ । आगामी आ.व.मा उक्त रिङ्गरोडको ट्रायाक खोल्ने कार्य सम्पन्न हुने छ ।
९. खरका छाना विस्थापन कार्यक्रम अन्तर्गत विपन्न वर्गका ४२८ घरधुरीलाई जस्तापाता खरिद गरी वितरण गर्ने कार्य भएको छ ।
१०. प्रदेश सरकारबाट सशर्त अनुदानको रूपमा प्राप्त भएका खानेपानी आयोजनाहरूलाई एकघर एकधाराको अवधारणा अनुसार दिहाल्ना रुम्घास खा.पा आयोजना, मेहेरेखोरीया टिमुरचौर खा.पा आयोजना कार्यान्वयन चरणमा रहेका छन् । साथै वासाखोला ओखरकोट टापु खा.पा आयोजना, धाराखोला खा.पा. आयोजनाको मर्मत कार्य अन्तिम चरणमा पुगेको छ ।
११. जनताको घरदैलोमा सेवा पुऱ्याउने उदेश्यले ज्येष्ठ नागरिक तथा अपाङ्ग परिचयपत्र घुम्ती शिवीर मार्फत वितरण गरिएको छ ।
१२. सुशासन कायम गर्न गुनासो सुन्ने अधिकारी र सूचना अधिकारीको व्यवस्था गरिएको छ । न्यायिक समिति मार्फत यस आ.व.मा १६वटा उजुरी/निवेदनहरूको मेलमिलाप मार्फत न्याय निरूपण गरी किनारा लगाईएको छ । सार्वजनिक सेवा प्रवाहलाई छिटो छरितो बनाउनको लागि गाउँपालिका र वडा कार्यालयहरूमा ईन्टरनेट सेवाको पहुँच वृद्धि गरिएको छ ।
१३. विद्यालयको शैक्षिक गुणस्तर वृद्धिका लागि प्रा.वि.देखि मा.वि.सम्मका सबै विद्यालयहरूमा ६३ जना अनुदान शिक्षकको व्यवस्था गरिएको छ ।
१४. मुख्यमन्त्री ग्रामिण विकास कार्यक्रम अन्तर्गत गाउँपालिकाबाट २ रोपनी जग्गा भाडामा लिई कृषि सिकाई केन्द्रकोरूपमा कृषि तालिम तथा प्रदर्शनी केन्द्र निर्माण गरी फर्म संचालन गरिएको छ । साथै प्रत्येक वडामा तरकारी नर्सरी स्थापना गर्ने प्रक्रिया शुरु भएको छ ।
१५. कोभिड -१९को कारण भारतको विभिन्न क्षेत्रबाट घर फर्किएका नागरिकहरू यातायातको असुविधाका कारण सिमानामा अलपत्र परेकोले ८८७ जना नागरिकहरूको उद्धार गरिएको छ । साथै नेपाल , भारत र तेस्रो मुलुकबाट आएका कूल १०४४ जना नागरिकहरूलाई क्वारेन्टाईनमा राखी उचित व्यवस्थापन गरिएको छ ।
१६. कोभिड -१९को कारण प्रभावित मजदुरहरू ४०३ जनालाई राहत वितरण गरिएको छ ।

१७. सवै वडाहरूमा आधारभूत स्वास्थ्य सुविधा उपलब्ध गराउन स्वास्थ्य चौकी नभएका वडा नं. ३, ४ र ८ मा आधारभूत स्वास्थ्य सेवा केन्द्र स्थापना गरी आवश्यक जनशक्ति र स्वास्थ्य सामग्रीहरूको व्यवस्था मिलाईएको छ ।

### माननीय सदस्यज्यूहरू,

- ◆ विशिष्ट परिस्थितिका बिच आगामी आर्थिक वर्षको नीति तथा कार्यक्रम तर्जुमा गरिएको छ । झिमरुक गाउँपालिकाको नीति तथा कार्यक्रम अनुसार बजेट तथा कार्यक्रम तर्जुमा गरिने छ ।
- ◆ “हाम्रो झिमरुक राम्रो झिमरुक” भन्ने मूल ध्येय लिई समग्र झिमरुकको आर्थिक सामाजिक विकासको लागि आ.व.०७६/७७ मा विनियोजन भएको बजेट देशको विषम परिस्थितिका बाबजुद पनि प्रभावकारीरूपमा कार्यान्वयन भई रहेको छ । यस झिमरुक गाउँपालिकामा विकास निर्माणका कार्यहरूलाई प्रभावकारी बनाउन र सम्पूर्ण जनताको पहुँच पुऱ्याउनका लागि हाम्रो विकास नीति समतामूलक हुने छ । विकासलाई पहुँचका आधारमा नभई आवश्यकताको आधारमा अगाडि वढाइने छ ।
- ◆ महिला , गरिब तथा पिछडा वर्गको उत्थानको लागि विशेष नीति अबलम्बन गरिने छ । लक्षित वर्गको आय आर्जन अभिवृद्धि गर्नको लागि विभिन्न सीपमूलक तालिम प्रदन गरिने छ ।
- ◆ विपन्न वर्गको उत्थान गर्न खरको छाना विस्थापन नीति अनुरूप विपन्न वर्गलाई जस्तापाता वितरण गर्ने कार्यको लागि यस वर्ष पनि आवश्यक बजेट विनियोजन गरिने छ ।
- ◆ झिमरुक गाउँपालिकाबाट ज्येष्ठ नागरिक परिचयपत्र तथा अपागं परिचयपत्र वितरण कार्य शुरु गरिएको छ । उक्त कार्य गर्न घुम्ती शिविर संचालन गरी बस्ती-बस्तीमा जनताको नजिक स्थानीय सरकार रहेको अनुभूति दिलाईने छ ।
- ◆ जनतासँग लागत साझेदारीमा कार्य गर्ने पद्धति (६०-४० )को अवधारणालाई कार्यान्वयन गर्ने पद्धतिको शुरुवात गरिने छ ।
- ◆ अब म झिमरुक गाँउपालिकाले आ.व. ०७७/७८ को नीति कार्यक्रम तथा बजेटका प्राथमिकता निर्धारण गर्न लिईएका आधारहरू प्रस्तुत गर्न चाहन्छु । आर्थिक विकास तथा गरिवी निवारणमा प्रत्यक्ष योगदान पुऱ्याउने, उत्पादनमूलक तथा छिटो प्रतिफल दिने, आम्दानी र रोजगारी वृद्धि हुने, लागत सहभागिता जुट्ने, स्थानीय स्रोत साधन र सीपको प्रयोग हुने, समावेशी विकासमा योगदान पुग्ने, दिगो विकास तथा वातावरणीय संरक्षणमा योगदान पुऱ्याउने, राजस्व परिचालनमा योगदान पुऱ्याउने ,सामाजिक न्याय, लैंगिक समानता तथा सशक्तिकरणलाई योगदान पुऱ्याउने आयोजना तथा कार्यक्रमहरू तर्जुमा गरिने छ ।

## आर्थिक क्षेत्र

### कृषि सेवा

- १) कृषि क्षेत्रलाई विकास गर्न बाँझो जग्गामा खेती गर्न प्रोत्साहित गरिने छ । उत्पादन र उत्पादकत्व वृद्धिका लागि आधुनिक जातको बीउ आधुनिक उपकरण र सामग्रीहरू कृषक समूहलाई लागत साझेदारीमा वितरण गरिने छ । वितरणमुखी कार्यक्रम जसले प्रतिफलको सुनिश्चता गर्दैन त्यस्ता कार्यक्रम निरुत्साहित गरिने छ । कृषिको यान्त्रीकरणमा जोड दिइने छ ।
- २) विपन्न वर्गका व्यक्तिहरूलाई आय आर्जनका रूपमा आधुनिक ढंगले संचालन गर्ने गरी लागत साझेदारीमा कृषि उत्पादनलाई आधुनिकीकरण गर्ने र उत्पादित वस्तुलाई बजारसम्म पुऱ्याउनको लागि संकलन केन्द्र तथा हाट बजारको स्थापना गरी उत्पादित वस्तुलाई बजारको पहुँचको सुनिश्चितता गरिने छ ।
- ३) कृषिको आधुनिकीकरण र व्यवसायीकरणमा प्राथमिकता दिइने छ । रैथानेवाली प्रवर्द्धन, एक वस्ती एक उत्पादन, माटो परीक्षण, कृषिको उत्पादनको आधारमा कृषकहरूलाई प्राविधिक र आर्थिक सहयोग गर्न कृषि सामग्री वितरण गर्ने नीति अवलम्बन गरिने छ । कृषि तथा पशु पकेट क्षेत्र तोकी कार्यक्रम संचालन गरिने छ । यसको साथै सबै वडामा खेती योग्य जमिनमा सिचाई सुविधा उपलब्ध गराउन जोड दिइने छ । एक वडा एक तरकारी तथा फलफूल नर्सरी स्थापना गरिने छ । कृषि क्षेत्रको विकासका लागि वैज्ञानिक तथा व्यवसायीक खेती प्रणाली अवलम्बन गर्न कृषकहरूलाई प्रोत्साहित गरिने छ ।
- ४) कृषि तथा पशुपालन गरी आफ्नो आयआर्ज गर्न चाहने उद्धमीहरूलाई कृषि विकास बैकबाट सहूलियतरूपमा कर्जा उपलब्ध गराई व्यवसाय वृद्धि गर्न प्रोत्साहित गरिने छ । यसको साथै उक्त किसानहरूलाई निश्चित प्रतिशत व्याज अनुदानको व्यवस्था मिलाइने छ ।
- ५) फलफूल खेतीको पकेट क्षेत्र तोकी कागती, सुन्तला, अदुवा, कफी, किवी, फलफूल, मसला वाली तथा नगदे वालीलाई प्रवर्द्धन तथा विकास गरिने छ ।
- ६) एक स्थानीय तह एक उत्पादनको अवधारणा अनुसार झिमरुक गाउँपालिकालाई सुन्तला, कागती लगायत अमिला जातको फलफूल पकेट क्षेत्रको रूपमा विकास गरिने छ ।
- ७) एक गाउँ एक उत्पादनलाई प्राथमिकता दिई उक्त गाउँहरूमा उत्पादन गर्न चाहिने बिउ मल आदिको लागि ५० प्रतिशत अनुदानको व्यवस्था मिलाइने छ । उक्त कार्य सफलतापूर्वक गर्नको लागि गाउँपालिकाभित्र रहेका कृषि सहकारी संस्था लगायतलाई परिचालन गर्ने व्यवस्था मिलाइने छ । आ.व. ०७६/७७ मा असिनाको प्रकोपबाट गहुँवाली नष्ट भएका किसानहरूको लगत

संकलनका आधारमा शत प्रतिशत अनुदानमा गहुँको विउ उपलब्ध गराउन आवश्यक बजेटको व्यवस्था गरिने छ ।

- ८) उत्पादित कृषि तथा पशुजन्य वस्तुको बजारीकरण गर्न हाट बजार तथा संकलन केन्द्रको लागि आवश्यक व्यवस्था मिलाइने छ ।
- ९) झिमरुक गाउँपालिकाको स्वामित्वमा हुने गरी आवश्यक जग्गा भाडामा लिई बहु-उद्देश्यीय (ईको सिस्टमबाट) कृषि फर्म संचालन गरी कृषकहरूलाई तालिम समेत दिने व्यवस्थालाई निरन्तरता दिइने छ ।
- १०) ५० प्रतिशत अनुदानमा साना मिनिटिलर उपलब्ध गराउने र मिनिटिलर मर्मत गर्नको लागि मर्मत संभार सम्बन्धी सीप विकास तालिम प्रदान गरिने छ जसले रोजगारमा थप टेवा पुऱ्याउने छ ।
- ११) अनुदानमा आधारित कृषि व्यवसायको अनुगमन कार्यलाई प्रभावकारी बनाइने छ ।
- १२) कुटिर तथा साना उद्योगलाई प्रोत्साहन गरिने छ ।
- १३) प्रगतिशिल कर प्रणाली अवलम्बन गरिने छ । सम्पति करको लागि घरधुरी सर्वेक्षण गर्ने कार्यलाई अगाडि बढाइने छ । कर अभिलेख प्रणालीलाई सूचना प्रविधिमा आधारित बनाउदै लगिने छ ।
- १४) कृषि र पूर्वाधार क्षेत्रमा कार्यक्रम सन्चालन गर्न जनतासँग अध्यक्ष कार्यक्रम सञ्चालनका लागि आवश्यक बजेटको व्यवस्था मिलाइने छ । जसलाई आवश्यक कार्यविधि बनाई कार्यान्वयन गरिने छ ।

#### ☛ सिंचाई

- १५) गाउँपालिका भित्रका नदी नियन्त्रण गरी विभिन्न सिंचाई कुलो तथा बाँधहरूमा तारजाली लगाउने कार्य अघि बढाइने छ ।

#### ☛ पशु सेवा

- १६) पशुपालन व्यवसायलाई व्यवसायीकरण गर्न प्रोत्साहन गरिने छ । स्वस्थ तथा सफा पशुजन्य पदार्थ आपूर्तिको लागि प्रेरित गर्ने तथा सोको लागि आवश्यक सहयोग गरिने छ । पशुनश्ल सुधारको लागि प्राकृतिक गर्भधारणको लागि वोयर जातको वोका वितरण तथा कृत्रिम गर्भधारणको आवश्यक तालिम तथा प्रविधि प्रयोगको समेतको लागि आवश्यक बजेट व्यवस्था गरिने छ ।
- १७) पशुपालन गर्न चाहने तर आफूसँग घाँस खेती गर्न उपयुक्त जग्गा नहुने किसानहरूको हकमा उपलब्ध भएसम्म व्यक्तिका जग्गा भाडामा दिलाई दिन पहल गरिने छ । सो नभए सामुदायिक

वनसँग छलफल गरी पायक पर्ने ठाउँमा कवुलियतमा वा अन्य विधिमा जग्गा दिलाउन प्रयत्न गरिने छ ।

१८) भैसी पालन तथा बाखापालन ब्यावसायलाई व्यावसायिकरण गर्ने नीति अवलम्बन गरिने छ ।

#### सहकारी

१९) सहकारी संस्थाहरूको सुदृढिकरण विकास र प्रवर्द्धनको लागि नियमित अनुगमन नियमन र निरीक्षणको व्यवस्था मिलाइने छ । सहकारी संघ संस्थाहरूसँग सहकार्य गरी उत्पादनमूलक व्यवसाय सञ्चालन गर्ने कार्य अघि बढाइने छ ।

२०) निजी क्षेत्र, गैर सरकारी क्षेत्र र विकासका साझेदारहरूसँगको सहकार्यबाट सहकारी प्रवर्द्धन समूह सहकारीकरण, सहकारी चेतना, सहकारीमा रहेको पूँजी परिचालन, सहकारी मार्फत लगानी अभिवृद्धि र सहकारी खेती प्रणाली लगायतका कार्यक्रम सञ्चालन गर्न जोड दिइने छ ।

२१) कुनै पनि सरकारी तथा गैर सरकारी संघ/संस्थाहरूले संचालन गर्ने कार्यक्रमहरूको लागि गाँउपालिकाबाट अनुमति लिनु पर्ने र गाँउपालिकाको नीति अनुरूप कार्यक्रम संचालन गर्ने गरी एकद्वार नीति अवलम्बन गरिने छ ।

#### जलाधार संरक्षण

२२) गाउँपालिका भित्रका जलाधारहरूको पहिचान गरी संरक्षण गरिनेछ ।

२३) जलाधार क्षेत्रको संरक्षणका लागि रिचार्ज पोखरी निर्माण कार्यलाई निरन्तरता दिइने छ ।

#### पर्यटन

२४) कोभिड १९ ले प्रत्यक्ष प्रभाव पारेको पर्यटन क्षेत्रको उत्थानको लागि आन्तरिक पर्यटन प्रवर्द्धनमा गर्न जोड दिइने छ ।

#### रोजगारी

२५) विश्वव्यापी कोरोना महामारीका कारण संसारका विभिन्न देशमा रहेका नेपाली-दाजुभाई दिदी बहिनीहरू घर फर्कने क्रम जारी रहेको हुँदा देशमा वेरोजगारी समस्या अझ बृद्धि हुने निश्चित छ । यसै विषयलाई मध्यनजर गरी आगामी आ.व. २०७७/०७८ मा नयाँ योजना संचालन नगरी विगतका योजनाहरूलाई निरन्तरता दिदै विशेष गरी वेरोजगारहरूलाई रोजगारी दिने मुख्य नीति अवलम्बन गरिनेछ ।

२६) वातावरणमा प्रतिकूल असर नपर्ने तथा बढी भन्दा बढी रोजगारी सृजना हुने साथै गाउँपालिकाबाट सञ्चालन हुने रकम रु २ लाख भन्दा कम बजेटका योजनाहरूमा स्थानीय



जनशक्तिलाई परिचालन गर्न प्रोत्साहन गरिने छ । भारत तथा तेस्रो मुलकबाट आफ्नो गाउँघरमा आएका श्रमिकहरूलाई प्रत्यक्ष रोजगारी पुग्ने, पुन्याउने नीति अवलम्बन गरिने छ ।

- २७) भारत तथा तेस्रो मुलकबाट आएका श्रमिकहरूको तथ्याङ्क संकलन गरी प्रारम्भिक सीप, दक्ष सीप भएका व्यक्तिहरू पत्ता लगाई निजहरूको सीपलाई एकिकृत गरी सीप अनुसारको काम दिन निजी तथा गैर सरकारी संस्थाहरू समेत पहल गरी रोजगारी श्रृजना गर्न प्रयास गरिने छ ।
- २८) कुनै विषय क्षेत्रमा सामान्य सीप भएका व्यक्तिहरूलाई दक्षता वृद्धि सम्बन्धी तालिम दिने व्यवस्था मिलाईने छ ।
- २९) विभिन्न कार्यक्रम तथा आयोजना मार्फत समुदायस्तरका समूहहरूलाई उपलब्ध गराएको पूँजी रकम र समूहहरूले गरेको बचत रकमको लगत अद्यावधिक गरी सो रकम रोजगारी श्रृजना, आर्यआर्जन र उत्पादनमूलक कार्यमा परिचालन गरिने छ ।
- ३०) प्रधानमन्त्री रोजगार कार्यक्रमलाई सीपयुक्त, दक्ष जनशक्ति, रोजगारीको क्षेत्र र रोजगार सम्बन्धी अन्य कार्यक्रमसँग आबद्ध गरी यथार्थ, उत्पादनमूलक, रोजगारी सिर्जना गर्न बेरोजगार लक्षित अभियानको रूपमा कार्यन्वयन गरिने छ ।
- ३१) रोजगार सेवा केन्द्रद्वारा रोजगारदाता र रोजगारीको खोजीमा रहेका बीच सम्पर्क स्थापित गरी रोजगारी प्राप्तिमा सहयोग पुन्याउने कार्य अगाडि वढाइने छ ।
- ३२) गाउँपालिकामा विद्यमान गरिबीको स्थिति मापन गरी गरिबी अन्त्यका लागि रोजगारीको व्यवस्था र आय आर्जनका लक्षित कार्यक्रमहरू संचालन गरिने छ ।

### सामाजिक क्षेत्र

#### ☛ स्वास्थ्य

- ३३) ६० वर्ष भन्दामाथिका ज्येष्ठ नागरिकहरूलाई निःशुल्क आखाँ उपचारका लागि प्रस्तावित नरेन्द्र गायत्री आँखा अस्पताल विजुवारमा लागत साझेदारीमा आ.व.२०७६/०७७देखि उपचारको व्यवस्था मिलाईएकोमा आ.व.२०७७/०७८ मा पनि सो कार्यलाई निरन्तरता दिईने छ ।
- ३४) ओखरकोट स्वास्थ्य चौकीमा रहेको Jene expert Machine लाई प्रयोगमा ल्याईने छ । औषधीको लागि पर्याप्त बजेटको विनियोजन गरिने छ । मातृ तथा बाल स्वास्थ्य, प्रजनन

स्वास्थ्य लगायत आधारभूत स्वास्थ्यको लागि आवश्यक बजेट तथा कार्यक्रमहरूको तर्जुमा गरिने छ । आयुर्वेदको गाउँघर क्लिनिक संचालन गर्ने नीति अवलम्बन गरिने छ ।

- ३५) स्वास्थ्य सेवाको पहुँच गाउँवस्ती सम्म पुऱ्याउन गाउँघर क्लिनिकलाई थप प्रभावकारी बनाउदै भौतिक पूर्वाधार थप गर्दै लगिने छ ।
- ३६) मुटु, क्यान्सर, मृगौला रोगका दिर्घरोगीहरूलाई दिइदै आएको आर्थिक सहायतालाई निरन्तरता दिइने छ ।
- ३७) झिमरुक गाउँपालिकाका नागरिकहरूलाई सुलभ स्वास्थ्य सेवा उपलब्ध गराउन उपयुक्त स्थानमा आवश्यक जग्गाको व्यवस्था गरी झिमरुक गाउँपालिकाभित्र १५ शैयाको अस्पताल स्थापना गर्न पहल गरिने छ ।

#### शिक्षा

- ३८) शिक्षालाई गुणस्तरयुक्त बनाउन विगतका वर्षहरूमा विनियोजन गरिए जस्तै आ.व.२०७७/०७८ मा पनि आवश्यक बजेटको व्यवस्था गरिएको छ ।
- ३९) शिक्षाको गुणस्तर वृद्ध गर्नको लागि शिक्षक दरवन्दी कम भएको विद्यालयहरूलाई अनुदान रकम उपलब्ध गराउने व्यवस्थालाई निरन्तरता दिइने छ ।
- ४०) सामुदायिक विद्यालयको भौतिक संरचना सुधार तथा शैक्षिक गुणस्तर सुधार गर्नको लागि आवश्यक रकम विनियोजन गरिने छ । गुणस्तरीय पठनपाठनको लागि विद्यालयहरूसँग कार्य सम्पादन करार गरिने छ । साथै उत्कृष्ट सिकाई उपलब्धी हासिल गर्ने विद्यालयलाई विशेष प्रोत्साहन गरिने छ । संस्थागत विद्यालयहरूलाई आवश्यक नियमन गरिने छ ।
- ४१) गाउँपालिकाभित्रका सामुदायिक विद्यालयहरूमा ५, ८ र SEE परीक्षामा प्रथम, द्वितीय, तृतीय स्थान हासिल गर्ने विद्यालय तथा विद्यार्थीहरूलाई पुरस्कृत गरिने छ ।
- ४२) शैक्षिक गुणस्तर अभिवृद्धि गर्न झिमरुक गाउँपालिकाभित्रका सामुदायिक विद्यालयहरूमा कार्यरत शिक्षकहरूलाई आवश्यक तालिमको व्यवस्था मिलाईने छ ।
- ४३) पाटन स्वास्थ्य विज्ञान प्रतिष्ठान र झिमरुक गाउँपालिका बीच भएको सम्झौता वमोजिम चिकित्साशास्त्रमा स्नातक (एम.वि.वि.एस) तह अध्ययनको लागि दिइदै आएको छात्रावृति कार्यक्रमलाई निरन्तरता दिइने छ ।

#### खानेपानी तथा सरसफाई

- ४४) खानेपानीको श्रोत एवं मुहानहरूको पहिचान गरी संरक्षण गर्न शुद्धताको परीक्षण गरिने छ । खानेपानी वितरण, विस्तारलाई अघि वढाई यस क्षेत्रमा निर्वाधरूपमा खानेपानीको वितरण हुने व्यवस्था मिलाईने छ ।

- ४५) विभिन्न संघ संस्था, उपभोक्ता समिति, टोल विकास संस्था र निजी क्षेत्रहरूको परिचालन तथा सह कार्यमा सडक, टोल, सार्वजनिक स्थल एवं नदी सरसफाईको नीति लिइने छ । जथाभावी फोहोर फ्याकने व्यक्ति तथा समुदायको लागि कडाईकासाथ दण्ड तथा जरिवाना गरिने छ ।
- ४६) प्रत्येक नागरिकलाई स्वच्छ पिउने पानी उपलब्ध गराउन विभिन्न खानेपानी योजनाहरूलाई अगाडि बढाइने छ ।
- ४७) खानेपानी, स्वच्छता तथा सरसफाई (वास योजना) निर्माण गरी प्राथमिकताका आधारमा सम्पूर्ण वडा र बस्ती समेट्ने गरी प्रदेश सरकारको नीति अवलम्बन गरी एक घर एक धारा योजना अगाडि बढाइने छ ।
- ४८) गाउँपालिका क्षेत्रभित्र संचालनमा रहेका खानेपानी योजनाहरूलाई दिगो रूपमा संचालन गर्नका लागि खानेपानी उपभोक्ता तथा व्यवस्थापन समितिहरूलाई खानेपानी मर्मत संभार तथा व्यवस्थापन सम्बन्धी तालिमको व्यवस्था गरिने छ ।

#### सांस्कृतिक प्रवर्द्धन

- ४९) गाउँपालिकाभित्रको संस्कृति झल्किने गरी विभिन्न जातजाति तथा भेषभुषा समेट्ने खालका कार्यक्रमलाई निरन्तरता दिइने छ ।
- ५०) झिमरुक गाउँपालिकाभित्र रहेका कोट घर तथा देवस्थलहरूलाई पर्यटकीय स्थलको रूपमा विकास गरी प्रचार प्रसारमा जोड दिइने छ ।

#### लैङ्गिक समानता तथा सामाजिक समावेशीकरण

- ५१) विभिन्न पर्वहरूलाई व्यवस्थितरूपमा संचालन गर्न, धार्मिक क्षेत्रहरूको मौलिकता तथा ऐतिहासिक महत्वको उजागर गर्दै यस क्षेत्रको संस्कृति प्रवर्द्धन गरी हाम्रो संस्कृति हाम्रो पहिचानको अवधारणको नीति लिइने छ । परम्परागत पर्व तथा संस्कृति संरक्षणको लागि आवश्यक बजेट व्यवस्था गरिने छ ।
- ५२) लैङ्गिक विभेदको अन्त्य गर्दै पछाडि परेका वर्ग तथा समुदाय, दलित, आदिवासी जनजाती, पिछडिएका वर्ग, फरक क्षमता भएका व्यक्ति, लैङ्गिक तथा यौनिक अल्पसंख्यकलाई राज्यको सबै निकायमा समानुपातिक समावेशी सिद्धान्तको आधारमा सहभागी हुने हकको प्रत्याभूती गरिने छ ।
- ५३) आर्थिक समृद्धि र दिगो विकासका लागि समान अग्रसरता र नेतृत्वदायी भुमिका स्थापित गर्दै श्रोत साधन, अवसर, लाभमा महिलाको समान पहुँच स्थापित गर्न सक्ने लक्षित कार्यक्रम संचालन गर्ने नीति लिइने छ ।

- ५४) संविधानको भावना मर्म अनुरूप गाउँपालिका क्षेत्रमा मानव विकास सूचकाङ्कको आधारमा पछाडि परेका वर्ग, समुदायको सशक्तिकरण गर्दै आर्थिक तथा सामाजिक रूपान्तरणको लागि लक्षित वर्गका कार्यक्रमहरू संचालन गरिने छ । सीप तथा क्षमता विकास तालिम संचालन गरी गाउँपालिका क्षेत्रमा उपलब्ध रोजगारीका अवसरहरूको उपयोगका लागि सक्षम बनाउने कार्यलाई प्राथमिकता दिइनेछ ।
- ५५) नेपालको संविधानले बालबालिकाको हकलाई मौलिक हकको रूपमा व्यवस्था गरी बालअधिकार महासन्धीमा अंकित गरेका बाल अधिकारका चार आयाम बालबचाउ, बालसंरक्षण, बालबिकास र बालसहभागिता जस्ता विषयलाई समेटेको छ । गाउँपालिका क्षेत्रमा रहेका बालबालिकाहरूको तथ्यांक संकलन गरी उनीहरूको वास्तविक अवस्था पहिचान गरिने छ ।
- ५६) बालबालिका तथा किशोर किशोरीहरूलाई सबै प्रकारका हिंसा, दुर्व्यवहार र शोषणबाट मुक्त गराउदै उनीहरूको हक अधिकार प्रयोग गर्न योग्य र सक्षम नागरिकको रूपमा विकास गर्ने खालका कार्यक्रम सञ्चालन गरिने छ ।
- ५७) ज्येष्ठ नागरिकको ज्ञान, सीप र अनुभवलाई पालिका क्षेत्रको विकासमा प्रयोग गर्न पालिकाबाट ज्येष्ठ नागरिक लक्षित कार्यक्रमलाई थप प्रभावकारी बनाइने छ ।
- ५८) “झिमरुकको शान, लक्षित वर्गको सशक्तिकरण तथा सम्मान” को नीति अनुरूप लैंगिक समानता तथा सामाजिक समावेशीकरणका लागि सम्बन्धित वर्गहरूको समानता एवं उत्थानका लागि सम्मान कार्यक्रम, चेतनामूलक कार्यक्रम, आयमूलक एवं रोजगारमूलक कार्यक्रमहरूको संचालन गरी सम्बद्ध संस्था एवं सेवा प्रदायक संस्थाहरूसंग साझेदारी गरी कार्य गरिने छ ।

#### फोहोरमैला व्यवस्थापन

- ५९) गाउँपालिका भित्र संकलन गर्दै आएको फोहोरलाई थप व्यवस्थित गर्नतर्फ लागिने छ ।

#### पूर्वाधार क्षेत्र

##### सडक, भवन तथा पूल

- ६०) आ व. ०७६/०७७ मा सम्पन्न हुन नसकेका अधुरा आयोजनाहरू, झिमरुक गाउँपालिकाको प्रशासकीय भवन, नेपाल खेल मैदान, इस्नाथान कम्पाउण्ड बाल, सिढी तथा रेलिङ्ग निर्माण, झिमरुक रिङ्गरोड, होम स्टे भवन निर्माणलाई निरन्तरता दिइने छ ।

- ६१) बहुवर्षीय आयोजनाकोरूपमा रहेको झिमरुक गाउँपालिकाको प्रशासकीय भवन ठेक्का सम्झौता भई निर्माण कार्य अगाडि बढी रहेकोले निर्माण कार्य सम्पन्न गर्न आवश्यक बजेट व्यवस्था गरिने छ । यसका साथै वडा १ र ३ को वडा कार्यालय निर्माणका लागि आवश्यक बजेट विनियोजन गरिने छ ।
- ६२) यस गाउँपालिकाभित्रका मुख्य-मुख्य गौरवका आयोजनाहरूको विस्तृत पूर्व संभाव्यता अध्ययन गरिने छ ।
- ६३) बालबालिका तथा युवाहरूको लागि आवश्यक खेलकुद संरचनाको निर्माण गर्ने नीति अवलम्बन गरिने छ ।
- ६४) संघीय सरकार, प्रदेश सरकार, जिल्ला समन्वय समिति जस्ता निकायहरूसँग समपुरक, लागत साझेदारीमा गाउँपालिकाको प्रशासकीय भवन तथा वडा कार्यालय अन्य संरचनाहरू निर्माण गरिने छ ।

#### ● व्यवस्थित सहरीकरण

- ६५) गाउँपालिका क्षेत्रमा निर्माण हुने भवनहरू तथा शहरी क्षेत्रको विकास गर्न दक्ष प्राविधिकको सेवा परामर्श लिई कार्य योजना निर्माण गरिने छ । यस क्षेत्रमा निर्माण हुने घरहरू तथा भवन निर्माण मापदण्ड अनुरूप नक्शा पास गरेर निर्माण गर्ने कार्य एवं प्रभावकारी अनुगमन गरिने छ ।
- ६६) गाउँपालिका क्षेत्रभित्र निर्माण हुने सार्वजनिक भवनहरू वालमैत्री तथा अपाङ्गमैत्री बनाइने छ ।

#### ● संचार तथा सूचना प्रविधि

- ६७) यस गाउँपालिका क्षेत्रका बासिन्दालाई सहजरूपमा संचार सुविधा पुऱ्याई सबैको पहुँचमा ईन्टरनेटको सुविधा पुऱ्याउन विभिन्न साझेदारको पहिचान गरी आवश्यक कार्य अगाडि बढाइने छ । गाउँपालिकाका अन्तर्गतका सबै वडा कार्यालयहरूमा इन्टरनेट जडान गरिएकोमा त्यसको क्षमता वृद्धि गरी अझ द्रुत गतिमा चल्ने गराइने छ ।
- ६८) गाउँपालिका तथा इन्टरनेट पहुँच पुगेका वडा कार्यालयमा अनलाइन राजस्व प्रणालीलाई शुरुवात गरी प्रभावकारी रूपमा कार्यान्वयन गरिने छ ।
- ६९) राजस्व प्रशासनलाई थप प्रभावकारी र प्रविधिमैत्री बनाउन कर्मचारीहरूका लागि थप तालिमका साथै प्रविधि सुधार तथा क्षमता विकासमा लगानी गरिने छ ।
- ७०) सामाजिक सुरक्षा भत्ता वितरण लाभग्राहीहरूको अनिवार्य बैंक खाता खोली बैंक मार्फत वितरण गरिने छ ।

- ७१) पञ्जिकरण तथा घटना दर्ता अनलाइन प्रणालीलाई वडा कार्यालयबाट सञ्चालन गरी अनलाइन बाटै प्रमाण पत्र प्रदान गरिने व्यवस्था मिलाइने छ ।
- ७२) जनता सु-सुचित हुन पाउने सूचनाको हकको प्रत्याभूति गर्न कार्यालयहरूको सम्पादित कार्यक्रमहरूको सार्वजनिक सुनुवाई, सार्वजनिक परीक्षण, चौमासिक सार्वजनिकरण गर्ने कार्यलाई मिडियासँग सहकार्य गरी सूचना प्रवाह गरिने छ ।
- ७३) गाउँपालिका, वडा कार्यालयहरू र स्वास्थ्य संस्थामा भएका अधिकतम कार्यलाई कम्प्युटर प्रणालीमा व्यवस्थित गरिने छ ।
- ७४) कार्यालयमा राखिएका र प्रयोगमा भएका राजश्व, जिन्सी र योजनाको सफ्टवेयरहरू पूर्णरूपमा प्रयोगमा ल्याई संचालनमा ल्याइने छ ।

### उर्जा

- ७५) बैकल्पिक उर्जा प्रवर्द्धन केन्द्रसंग समन्वय गरी सौर्य सडक बत्ती, जडान तथा सौर्य उर्जालाई समेत प्राथमिकता दिने नीति लिइने छ ।
- ७६) सिँचाइको अभावमा बाँझो रहेका खेतीयोग्य जमिनमा सिँचाइको पहुँच पुऱ्याई कृषि उत्पादन बढाउन सहयोग पुऱ्याइने छ ।

### वन वातावरण तथा विपद् व्यवस्थापन

- ७७) गाउँपालिकाभित्र रहेका सामुदायिक वन संरक्षण गरिने छ । सडक किनारमा हरियाली प्रवर्द्धन गर्न आवश्यक कार्यको शुरुवात गरिने छ । ठूला परियोजनाको निर्माण वातावरणीय परीक्षण प्रणालीलाई कडाईकासाथ अवलम्बन गरिने छ । भौतिक पूर्वाधारको निर्माण गर्दा वातावरणीय पक्षलाई ध्यान दिइने छ ।
- ७८) दैवी तथा प्राकृतिक प्रकोपबाट उत्पन्न हुन सक्ने जोखिम व्यवस्थापनको लागि आवश्यक सामग्रीहरूको व्यवस्थापन गरिने छ । साथै विपद् जोखिम न्यूनिकरण कार्ययोजना तर्जुमा गरी कार्यान्वयन गरिने छ ।
- ७९) विश्वभरि फैलिएको कोभिड-१९, वर्षादको समयमा हुने बाढिपहिरो, हावाहुरी, असिना, आगोलागी जस्ता आकस्मिक रूपमा हुने प्रकोप तथा विपद्लाई व्यवस्थापन गर्न आवश्यक पहल गरिने छ ।

## सुशासन तथा अन्तर सम्बन्धित क्षेत्र

### राजश्व

- ८०) समयमै काम सम्पन्न गर्ने उपभोक्ता समितिलाई पुरस्कृत र काममा लाहापरवाही गर्ने उपभोक्ता समितिलाई दण्डित गर्ने नीति अवलम्बन गरिने छ ।

- ८१) सूचकमा आधारित कार्यसम्पादन प्रणाली लागु गरिने छ । सोही आधारमा वडा कार्यालयहरूलाई प्रोत्साहनको व्यवस्था गरिने छ ।
- ८२) लकडाउनको कारण विभिन्न पेशा व्यवसाय गर्ने व्यवसायीहरूले तिर्नु पर्ने करको लकडाउन अवधिभरको जरिवाना शुल्क मिनाह गरिने छ । लकडाउन समाप्त भएको मितिले ३ महिनाभित्रमा विलम्ब तिर्नु पर्ने छ । सो अवधिमा शुल्क नतिरेमा कानून बमोजिम कारबाही गरिने छ ।
- ८३) स्रोत साधनहरूको अधिकतम परिचालन गरी गाउँपालिकाको आन्तरिक आय वृद्धिमा विशेष जोड दिइने छ ।
- ८४) राजश्व प्रणालीमा कर नतिर्ने कर बक्यौता राख्ने तथा पटक पटक सूचना प्रवाह गर्दा समेत अटेर गर्ने करदाताको विवरण संकलन गरी करको दायरमा ल्याउन प्रोत्साहन गरिने छ ।
- ८५) राजश्व अभिवृद्धि गर्ने दिशामा प्रभावकारी कदम चालिने छ । गाउँपालिकाबाट प्रदान गरिने सम्पूर्ण सेवाहरूलाई कर चुक्तासँग आबद्ध गरिने छ ।

#### सरकारी तथा गैर सरकारी संघसंस्था सम्बन्धी

- ८६) कोरोना रोकथाम नियन्त्रण तथा उपचार कोषको लागि आवश्यक रकम विनियोजन गरिने छ । जसलाई क्वारेन्टाइन व्यवस्थापन, आइसोलेसन सेन्टर निर्माण, राहत वितरण लगायतका कार्यका लागि प्रयोग गरिने छ ।
- ८७) आयोजना सञ्चालन गर्दा उपभोक्ता समितिहरूलाई योजना शुरु पूर्व अभिमुखीकरण तालिम र योजनाको अन्तमा अनिवार्यरूपमा खर्च सार्वजनिक गर्ने व्यवस्थालाई कडाईकासाथ लागु गरिने छ ।
- ८८) पसलहरूमा अनिवार्य मूल्य सूची राख्नु पर्ने व्यवस्था गरी मूल्य र गुणस्तरको नियमित अनुगमन गरिने छ ।
- ८९) पदाधिकारीहरू तथा कर्मचारीहरूको क्षमता विकासको लागि आवश्यक तालिमको व्यवस्था गरिने छ । सेवा प्रवाहलाई सूचना प्रविधिमैत्री बनाइने छ । पुरस्कार र दण्ड प्रणालीलाई प्रभावकारीरूपमा कार्यान्वयन गरिने छ । गाउँपालिकालाई जीवन्त, आत्मनिर्भर र गतिशील संस्थाको रूपमा व्यवस्थित गर्न आवश्यक कदम चालिने छ ।
- ९०) महिला हिंसा जातिय भेदभाव र छुवाछुत जस्ता कुरीतिहरूलाई न्यूनिकरण गरी सामाजिक सदभाव कायम गर्न आवश्यक प्रवन्ध मिलाइने छ ।
- ९१) सेवाम्राहीहरूको गुनासो व्यवस्थापन गर्न गुनासो व्यवस्थापनका उपायहरू अवलम्बन गरिने छ । लेखा प्रणालीलाई वढी विश्वसनीय र सूचनामूलक बनाइने छ ।

हाम्रो झिमरुक राम्रो झिमरुक हामी सबैको चाहना हो । हामी यस चाहनालाई साकार पार्न गाउँपालिकाका भित्रका जनप्रतिनिधी, राष्ट्रसेवक कर्मचारी ,राजनीतिक दल, संचार जगत ,स्थानीय जन समुदाय, बुद्धिजिवी, समाजसेवी, नागरिक समाज, व्यवसायिक क्षेत्र, सहकारी क्षेत्र, गैर सरकारी क्षेत्र, शिक्षक, विद्यार्थी, सुरक्षा निकाय, उपभोक्ता समितिहरु, आमा समूह लगायत झिमरुकको विकास ,प्रगति तथा समृद्धिको लागि निरन्तर चिन्तन मनन गर्ने सम्पूर्ण झिमरुकवासीहरु सबैको सहयोग, सहकार्य र सहभागिता साथै महत्वपूर्ण भूमिकाको अपेक्षा राखेको छु ।

जय नेपाल, जय झिमरुक  
धन्यवाद ।

तिलक बहादुर जि.सी.  
अध्यक्ष